

፬ቱ እንስሳ ዓመታዊ ክብረ ብዓል

ኅዳር 8

ገጸ ሰብእ ወገጸ እንስሳ ገጸ ምስር ወገጸ አንበሳ ሰአሉ ለነ ፬ቱ እንስሳ ንድግን እምተ ኃጢአት።

ንባባት፡ 1ቆሮ፡15፡24-27(1ጢሜ 5፡21-ፍ)፤ ራእ 4፡7-ፍ(1ጴጥ 3፡18-ፍ)፤ ግ.ሓ. 5፡29-ፍ፤ ማቴ 18፡10-15

ሰብከት፡ ተፅዕነ ላዕለ ኩሩቤል ሠረረ፤ ወሠረረ በክንፈ ነፋስ፤ ወረሰየ ጽልመተ ምሥዋሮ መዝ. 18፡10-11።

ዓመታዊ ክብረ ብዓል ፬ቱ እንስሳ አብ ኅዳር 8 ተዘኪሩ ይብዓል። እዚ ክብረ ብዓል አብ ኤጳርቕና ከረን አብ ተሮንኳ፤ ጉሽ፤ ሓዲስ ዓዲ፤ ብርዖና ተዘኪሩ ይውዕል። አጀማማርኡ ብርግጽ ዓመታቱ እኳ እንተ ዘይተፈልጠ ብኑረ ብለን መጀመርያ አብዚ ቦታ ክመጽኡ ከለዉ ዘምጽእዎ እዩ ይብሃል። ነዚ ብዓል ፍሉይ ዝገብሮ አብ እዋን ቀውዲ ስለ ዝብዕል ሰብ ዓመታዊ መግቡ ዝረኽበሉ ከምኡ ብኹሉ አብ ተስፋን ሓጎስን ስለ ዝብዕል ብነፍስን ብሥጋን ቀሲኖም እዮም ዘብዕዎ። ነጋዲያን በብወገኑ ብብዝሒ ይነግድዎ፤ ካልእ ፍሉይ ዝገብሮ ካቲሊካውያንን ተዋህዶ ኦርቶዶክስን አስላም ከይተረፉ ብሓባር ብምሉእ ሓድነትነትን ፍቕርን የብዕዎ። ብሓባር ኩሎም ናይ ነፍሲ ወከፍ ታቦት ኡደት እናገበሩ ይጽልዩ፤ ኩሎም ንኦጋይሾም እናተቐበሉ አብ ነፍሲ ወከፍ ዓዲ እኸለማዮም ብሓባር ይገብሩ እዚ ፍሉይ ፍቕሪ አብ ኩሉ ክዝርጋሕ ጽቡቕ አብነት እዩ።

፬ተ እንስሳ ተባሂሎም ዘለዉ መን እዮም፤ አብ እምነትና ከመይ ንርድኦም? ስለምንታይ ነብዕሎም? ምስ አምላኽ አብ ዘሎና ርክብ እንታይ ተራ አልኦም? አብ ቅዱስ መጽሓፍ አበይ ንረኽቦም?

አብ ብሉይ ኪዳን ብዛዕባ ፬ቱ እንስሳ ብዝያዳ እንረኽቦ አብ ትንቢት ሕዝቅኤል ነቢ እዩ። ሕዝ 1፡5-14 ዘሎ እንተ አንበብና ብዛዕባ እዞም አርባዕተ እንስሳ ይዛረብ፤ ንሳቶም መላእክቲ ኩሩቤላት ንመንበር አምላኽ ዝጸሩ እዮም፡ “ነፍሲ ወከፍ ኪሩቤል አርባዕተ ገጽ ነበሮ፤ እወ ብሓደ ወገኑ ገጽ ብዕራይ፤ ብሓደ ወገኑ ገጽ ሰብ፤ ብሓደ ወገኑ ገጽ አንበሳ፤ ብሓደ ወገኑ ኸአ ገጽ ንስሪ ነበረ” (ሕዝ 10፡14)። አብ ራእይ ሕዝቅኤል ንመንበረ ልዑል ጸሮም ይዕውዱ ንሶም ዝውክልዎ ነገር አልኦም ንመኻንንቲ (nobility)፤ ኃይሊ (strength)፤ ቅጽበታዊ/ፍጡን (Agility)። እዞም አብ ሕዝቅኤል እንረኽቦም ኩሩቤላውያን በቲ አብ ምስራቕዊ አገለልጻ ዝነበረ ዝተጸልወ እዩ፤ ብአምሳል ናይ ሰብ ምስሊ አልኦም፤ አርባዕተ ገጸ ናይ ሰብ አንበሳ ላሕምን ንስርን። አርባዕተ መንገብገብን አእዳው ሰብን አልኦም። አብ ራእይ ዮውሃንስ እንረኽቦ ነዚ ብዝቐለለ መገዲ ክንርድኦ ምእንቲ አመሕያሹ የቕርቦ። ሕዝቅኤል ምድራዊ ቤተ መቐደስ አምሳል ናይ እቲ አብ ሰማይ በዞም ፬ቱ እንስሳ ዝኸብር ምዃኑ እዩ ዝሕብረና። ከምቲ ግርማ አምላኽ አብ ሰመያዊ ቤተ መቐደስ አብቲ ኩሩቤላውያን ዘኸብርዎ ዝዓሰለ፤ ከምኡ አብዚ ምድራዊ ታቦተ ኪዳን አብ ልዕሊኡ ግርማኡ አሎ።

እዚ አርባዕተ እንስሳ ዝብል አብቲ ብዛዕባ ስርዓት ሰማያውያን ፍጡራት ህዋ ዝተምስረተ እዩ (Zodiac)። አብ ጥንታዊ ርድኢት ሰባት Zodiac ንምሉእ አብ ሰማይ ዝርከቡ ከዋኽብቲ

ዝጥርንፍ ስርዓት ዝወከለ እዩ። ንሰማያት ኣብ ኣርባዕተ ይመቐሎ፤ ኣብ መንጎ እዞም ኣርባዕተ ክፍልታት ኣንበሳ፤ ሰብ፤ ላሕምን ንስርን ይርከቡ። ተመራመርቲ ሊቃውንቲ ከም ዝብልዎ እዚ ኣም ፬ተ እንስሳ ንኹሎም ንኣምላኽ ዘምልኹ ፍጡራት ዝውክሉ እዮም ይብሉ። ኣብ ትውፊት እዞም ኣርባዕተ መላእኽቲ ነዚ ምድራዊ ዓለም ክመርሑ ሓላፍነት ዘለኦም እዮም ዝብል ንረክብ፤ ስለዚ ንኹሎም ኣብ ህዋ ዝርከቡ ፍጡራት ዝውክሉ እዮም። ዓሰርተ ኽልተ ነገደ እስራኤል እውን ምስቲ ናይ እዚ ህዋ ዘወገህድ ስርዓት ዝተተሓሓዘ እዩ። ኣብ ጉዕዞ በረኻ እንከለዉ ዓሰርተ ክልተ ነገደ እስራኤል ንቤተ መቐደስ ብኣርባዕተ መኣዝን ኣኽቢቦም እዮም ዝቐመጡ ነሮም። ይሁዳ፤ ሮቤል፤ ኤፍረምን ዳንን ኣብ ኣርባዕተ ወገን ቤተ መቐደስ ኣኽቢቦም ይቐመጡ ነሮም። እቶም ኣርባዕተ ዓሌት ምስቲ ህዋዊ ምልክት ዝተተሓሓዘ እዩ። ይሁዳ ከም ኣንበሳ፤ ሮቤል ከም ሰብ፤ ኤፍረም ከም ላሕሚ ዳን ከኣ ከም ንስሪ። ኣብ ኣምልኽኦም እስራኤላውያን ነቲ ናይ ሰማይ መገዲ እዮም ተኸቲሎም። ኣብ ስርዓት ኣምልኽኦም ከኣ ነቲ ሰማያዊ ስርዓተ ኣምልኽ እዮም ቀዲሑም፤ ኣብ ሓዲስ ኪዳን ዘሎ ርድኢት ከኣ ብርግጽ ቤተ ክርስቲያን ኣብቲ ሰማያዊ ስርዓተ ልጡርግያ ትሳተፍ ምዃና ንኣምን።

ኣብ ሓዲስ ኪዳን ብዛዕባ ፬ቱ እንስሳ ክንርእዮ ከሎና መሰረቱ ኣብቲ ኣብ ራእይ ዮውሓንስ ኣብቲ ኣብ ብሉይ ኪዳን እንረኽቦ ኣብ ትንቢት ነብያትን ዝምስረት እዩ። ነዚ ፬ተ እንስሳ ዝብል ኣብ ሕዝቅኤልን ኣብ ራእይን ዝርከብ ኣምሳል ናይ እቶም ፬ተ ወንጌላውያን እዩ ዝብል ካብ መጀመርያ ዝነበረ ርድኢት እዩ። በብእዋኑ እዚ ርድኢት ብፍላይ ኣብ ምስራቕ እናዓበየ ከይዱ ንኸልቲኡ ኣተሓሕዝካ ምኻድ እናዓበየ ከይዱ። ቅዱስ ኢረንዩስ እዩ ነዚ ፬ቱ እንስሳ ዝብል ምስቶም ፬ተ ወንጌላውያን ንመጀመርያ ኣተሓሕዙ ክገልጹ ዝጀመረ ምኽንያቱ ንክርስቶስ ኣብ ደቂ ሰባት ከም ዝበጽሕ ስለ ዝገብሩ።

ኣብ ብዙሓት ኣብያተ ክርስቲያናት ስእሊ ፬ተ እንስሳ ንርኢ፤ ስእሊ ሰብ፤ ኣንበሳ፤ ላሕሚ፤ ንስሪ። ኣበው ቤተ ክርስቲያን ማቴዎስ ብኣምሳል ሰብ ይምሰል ምኽንያቱ ንወንጌሉ ብወለዶ ክርስቶስ ስለ ዝጅምሮ፤ ማርቆስ ብኣምሰሳ ይምሰል ወንጌሉ ብኣብ በረኻ ዝጭርሕ ድምጺ ስለ ዝጅምሮ። ሉቃስ ብኣምሳል ላሕሚ ምኽንያቱ ወንጌሉ ብቤተ መቐደስ ጀሚሩ ብቤተ መቐደስ ይውድኦ ቤተ መቐደስ ከኣ ላሕምታት ንመስዋዕቲ ዘቐርብሉ እዩ። መጨረሻታ ዮውሓንስ ብኣምሳል ንስሪ ወንጌሉ ኣብ ምስጢር ዕሞቕ መለኮት ክርስቶስ ስለ ዘተኮር።

ኣብ ራእይ ዮውሓንስ እዞም ፬ተ እንስሳ (ኩሩቤላውያን) ኣዲነቲ ዝመልኦም እዮም ይብለና እዚ ኸኣ ፍሉጣት ምዃናም ክገልጹ ኢሉ እዩ። ንሶም ልኡኻት ኣምላኽ እዮም ንኹሉ ነገር ርእዮም ኣብ ኣምላኽ ጸብጻብ የቐርቡ። እዚ ምስቲ ኣብ ኢሳያስ 6:2 “ኣብ ዙርያኡ ድማ ሱራፌል ቆይሞም ነበሩ፤ ነፍሲ ወከፍም ሽድሽተ ኽንፊ ኣለዎም፤ ነፍሲ ወከፍ ከኣ ብኸልተ ክንፊ ገጹ ይኸድን፤ ብኸልተ ኽንፊ ድማ ኣእጋሩ ይኸድን፤ ብኸልተ ኽንፊውን ይነፍር ነበር” ዝብል የዘኻኸር። ከም ሡራፌላውያን ኣብ ራእይ ኢሳያስ ኩሩቤላውያን እውን “ቅዱስ ቅዱስ ቅዱስ (ኢሳ 6:3) እናበሉ ይዝምሩ። ኣብ ቅድሚ መንበር ልዑል ኮይኖም ቀጺሎም ይሰግዱሉ። ነዚ ስርዓት ኣምላኽ ኣብ ምድሪ ዘለዉ ቅዱሳን ኣብ ዝቐርብዎ ልጡርግያ ይሳተፍዎ። እዚ ኣብ ራእ 5:1 ክንርእዮ ንኸእል እቶም መላእኽትን ዕስራን ኣርባዕተ ሽማገሌታትን ዕጣን የዕርጉ እዚ ኸኣ ጸሎታት ናይ ህዝቢ ኣምላኽ እዩ። ቤተ ክርስቲያን ኣብ መስዋዕቲ ቅዳሴ ምስ መላእኽትን ቅዱሳንን ኮይና ቅዱስ ቅዱስ ቅዱስ እናበለት ክትዝምር እንከላ ኣብ ሰማያዊ ልጡርግያ እያ እትሳተፍ።

፬ቱ እንስሳ እምብኣር ኣብ መንጎ ኣምላኽን ሰብን ኮይኖም ክብሪ ኣምላኽ ዝነግሩ ከምኡ ናይ ደቂ ሰብ ጸሎት ኣብ ኣምላኽ ዘዕርጉ እዮም። ንሳቶም ፍጡራት ኣምላኽ እዮም እንተ ኾነ ንድላይ ኣምላኽ ኣብ ደቂ ሰባት ዘምጽኡ ንልመና ደቂ ሰብ ከኣ ኣብ ኣምላኽ ዘዕርጉ እዮም።

ኣብ ዋይማ ፬ቱ እንስሳ ከምዚ እናበልና ንጽሊ “እምትጉሃን መላእክት እለ ኢይነውሙ ይስኣሉ በእንቲኣነ ፈኑ ለነ እግዚኦ መላእክተ ምሕረት ኄራን ወመሓርያነ በቃለ ቀርን ወበሰናይ ቃል”።

፬ቱ እንስሳ ኣብ ቅድሚ መንበር ልዑል ኮይኖም ከማልዱልና ይኸእሉ እዮም ኣምላኽ ልመናና ብኣቶም ክበጽሑ ከሎ ይቐልል ካብ ብኣና ምኽንያቱ ንሳቶም ብኹሉ ኣብ ቅድሚ ኣምላኽ ዝኾነ ድኽመት የብሎምን በዚ ካብ ኣምላኽ ኣባና ይልኣኹ ካባና ኸኣ ናብ ኣምላኽ ልመናና የብጽሑ።

ቅዱስ ቅዱስ ቅዱስ እናበሉ ኣብ ቅድሚ መንበር ኣምላኽ ዝቐሙ መላእክቲ ሎሚ እውን ንነፍሲ ወከፍና ንምሕረትን ጸጋን ካብ ኣምላኽ ከማልዱልና ዕድል ይወሃበና ኣሎ። ብዓለ ፬ቱ እንስሳ ፍሉይ ዝገብሮ ክልተ ነገር እዩ።

1. ፬ቱ እንስሳ ተባሂሎም ዘለዉ ንመላእክቲ ሰማይ እዩ ዘመልክት። ረቀቕቲ ፍጥረት ኣብ ቅድሚ ኣምላኽ ዝቐሙ እዮም። መላእክቲ ኢየሱስ ከም ዝብለና ኣብ ቅድሚ ኣምላኽ ዝቐሙ እዮም። ስርሖም መላእክቲ ኣምላኽ ምብጻሕን ናይ እቶም ኩሎም ድኻታት ንኣሸቱ ብሰባት ዝተፈንፈኑ ኣብ ቅድሚ ኣምላኽ ግን ክቡራት ምዃኖም ምንጋር እዩ። እግዚኣብሔር ፍቕሩ ሓልዮቱ ብመላእክቲ ገሩ እዩ ዝገልጸልና። ኣብ ዘፀ 23:20-24 ‘ኣብ መገዲ ክሕልወካ ኣብቲ ዘዳለኽዎ ቦታ ድማ ከእትወካ እንሆ ኣነ መልኣኽ ቀቅድሜኻ እልእኽ ኣሎኹ’ እግዚኣብሔር ንህዝቢ ከም ዝሕልዎም ተስፍኡ ሂብዎም። እንተኾነ ነቲ መልኣኽ ዝብሎም ክሕልዉ ክሰምዑ መጠንቀቕታ ተዋሂብዎም። ‘ኣብ ቅድሚኡ ተጠንቀቕ ድምፁ ኸኣ ሰማዕ። እምቢ ኣይትበሎ፣ ስመይ ኣብኡ ተሰምዖ እዩ እም በደልካ ኣይክሕደገልካን እዩ’ ይብሎም። ነቲ መልኣኽ ዝብሎ እንተ ሰምዑ “ኣነ ንጸላእትኻ ኸጸልኦም ንዚጸረሩኻ ድማ ኸጸረርም እየ” ይብሎም። መልኣኽ ቀቅድሚኦም ከይዱ ንጸልእቶም ክስዕርዎም እዮም። መላእክቲ እምብኣር ሓገዝትና ረዳእትና እዮም። ሎሚ ነዚ ኢና እንዝክር ዘሎና። ሓለዋ ኣምላኽ ብመላእክቱ ክቕጽለልና። ሎሚ እውን ሓገዝ ሓለዋ የድልየና ኣሎ። መገዲ ኣምላኽ ጠፊኡና ተደናጊርና ዘሎና ውሑዳት ኣይኮናን። ሕልናና ዝሰምዖ ስኢኑ የእዊ ኣሎ ስለዚ ክንሰምዕ ፍቓደኛታት ንኹን።

2. ፬ቱ እንስሳ ከምቲ ኣበው ቤተ ክርስቲያን ዘስተምህሩና እዞም ፬ቱ እንስሳ ነቶም ኣርባዕተ ወንጌላውያን እውን የስምዕ እዩ። ኣርባዕቲኦም ወንጌላውያን ንቃል ክርስቶስ ንትምህርትን ኩሉ ኣብ ጽሑፍ ኣስፊሮም ኣውሪሶምና። ቃል ኣምላኽ ንኣና ሕይወት እዩ። ንቃል ኣምላኽ ኣብ ልብና ኣሕዲርና ክንጉዓዝ እንከሎና ሽዑ ኩሉ ንሕዝ። ቃለይ ዝሰምዕ ኣነ ኣብኡ እነብር ይብለና ክርስቶስ። ወንጌላውያን እምብኣር ሎሚ እውን ነቲ ዘውረሱና ቃል ኣምላኽ ክንሰምዖ ክፍሊ ሕይወትና ገርና ክነብር ይደልዩና። ነቲ ዝሰማዕናዮ ቃል ክንሰብኮ ክንምስክሮ።

መላእክቲ ዝኸረ ብዓል ፬ቱ እንስሳ ክንገብሩ ከሎና ነዞም ዝስዕቡ ክነስተንትን ይግባእ።

1. ኣብጻሕቲ ድለት ኣምላኽ ክንከውን። ክርስቶስ ንሓዋርያቱ ኣብ ኩሉ ዓለም ኪዱ ወንጌል ኣበስሩ እናበለ ልኢኸዎም ሎሚ ንነፍስወከፍና ክንልኣኹ ይደሊ ኣሎ። ሰላም ፍቕሪ ምርድዳእ ክነግስ ክንልኣኹ። ኣብጻሕቲ መላእክቲ ኣምላኽ ንሕና ኢና።

2. ምስ አምላኽ ጥቡቕ ርክብ ክህልዎና ይግባእ። መላእኽቲ ይኹኑ ወንጌላውያን ንድለት አምላኽ ከብጽሑ ምስኡ ፍሉይ ርክብ ነርዎም ንሕና እውን ነዚ ርክብ ክነደልድል ምስኡ ዘሎና ርክብ ብዝልዓለ ክንሕልዎ ይግባእ።

3. ሓድነት የድሊ። ፬ቱ እንስሳ ሓደ መልእኽቲ እዮም ኣብጺሑም ዝገራጮ መልእኽቲ ኣየብጽሑን። ሓድነት መሰረት ኩሉ እዩ። ንሕና ኣመንቲ ክርስቶስ እምነትና ሓደ ልብና ሓደ ኮና ክንካየድ ከሎና ጸገም ኣይክህልዎናን እዩ።

4. ኣብ ዕለታዊ ርክባትና ብርሃን ክንከውን። መላእኽቲ ይኹኑ ወንጌላውያን ንሰባት እዮም ዝመርሑ። ሰባት ንፍቕሪ አምላኽ ርእዮም ክኸእሉ ይመርሑ። ሎሚ ንሕና ከምታ ኣብ እምባ ዝተደኮነት ከተማ ኮና ክንበርህ ንሕተት ኣሎና። ብርሃና ንካልኣት ኣብ አምላኽ ከም ዝመልሶም ክንገብር።

5. ሓገዝካ ምኽኣል። መላእኽቲ ሰማይ ከምኡ ወንጌላውያን ሓገዝቲ እዮም። ንሰብ ዝጎደሎ እንተሎ ከምኡ መገዲ ንዝጠፍኦ፣ ኣብ ኩሉ ክሕግዙ ንርእዮም። ሰብ ሎሚ ንአምላኽ ርእዩ ክኸእል ሓጋዚ የድልዮ ኣሎ። ንሓቀኛ ቃል አምላኽ ዝነግር፣ ተደናጊሩ ኣብ ጌጋ ንዘሎ ደፊሩ ዝሕብር የድሊ ኣሎ። ኣነን ንሱኹምን ኢና ክንሕግዝ ንሕተት ዘሎና።

ደቂ ፬ቱ እንስሳ ብፍላይ ነዚ ብዓል እተብዕሉ ፍሉይ ተሓድሶ መንፈስ ክተሕድሩ ይግባእ። ቤተ ክርስትያንኩም ታቦትኩም ሰናይ ቃል አምላኽ ዝስምዓሉ ክብሪ አምላኽ ዝግለጸሉ ክትገብሩ፣ ዓድኹም ሰላም ፍቕሪ ሓልዮት ዝርኣዮ ጽጉም ዝሕዝሉ ፍቕርን ሕውነትን ዝበዝሓሎ ክትገብሩ ሎሚ መብጽዓኹም ክተሕድሱ ይግባእ።

፬ቱ እንስሳ ጸሎቶምን ጽላሎምን ኣብ ሃገርና ኣብ ዓድና ክወርድ ብፍሉይ ንጸሊ።

፬ቱ እንስሳ እምብኣር መላእኽቲ ይኹኑ ኣርባዕቱ ወንጌላውያን ሓገዝትና እዮም። ምስ አምላኽ ክንራኸብ ባብ ዝኸፍቱልና እዮም። ለምኑልና ሓግዙና ኢልና ክንልምኖም ድላይ አምላኽ እዩ። ኣብዚ መከራ ዝበዝሓ ሕይወትና ኩሉ ክቕየረልና መልእኽካ ልኦኸልና ንበሎ።

ብሩኽ ዓውደ ዓመት።

ኣባ ንጉሠ ፍሥሓ